



HANDILSVINNUFELAGIÐ

FØROYSK PANTSKIPAN

INNIHALD

1. Samandráttur og stutt um Handilsvinnufelagið	3
1.1 Samandráttur	3
1.2. Stutt um Handilsvinnufelagið	3
2. Hví eina felags pantskipan?	5
3. Mannagongdir og fyrivarni	5
3.1. Danskir myndugleikar	6
4. Grundarlagið fyri pantskipanini	6
4.1 Sett mál	6
4.2 Hvat er galdandi?	7
4.3 Støðan í dag	9
5. Loysnin.	9
5.1 Alment um loysnina	9
5.2 Brúkarin	9
5.3 Handlarnir	10
5.4 Avheintanin	11
5.5 Móttøkustøðin	11
5.6 Tøkniliga skipanin.	11
6. Skipan av P/f Panta	11
7. Løgfrøði og fígging	12
7.1 Fígging	12
7.2 Løgfrøði.	13
8. Langtíðar mál	13
9. Endaligar viðmerkingar	15
9.1 Danskir myndugleikar	15
9.2 Gildiskoma	15
9.3 Næsta stig.	15

1. SAMANDRÁTTUR OG STUTT UM HANDILSVINNUFELAGIÐ

1.1 Samandráttur

Handilsvinnufelagið skjýtur upp, at innflytarar og framleiðarar stovna felagið P/f Panta, sum skal standa fyri pantskipanini í Føroyum. Nýggja loysnin lættir munandi um hjá brúkarinum, sum nú sleppur av við øll síni endurnýtsluiløt¹ á einum stað. Sundurskiljingaruppgávan hjá handlunum verður munandi minkað og minni umsiting krevst av handlunum. Loysnin hjá Handilsvinnufelagnum leggur pantskipanina í Føroyum í fastar og skipaðar karmar og setur brúkaran og umhvørvið í fremstu røð.

1.2. Stutt um Handilsvinnufelagið

Handilsvinnufelagið hevur til endamáls at savna føroyska handilsvinnu í ein vinnufelagsskap at útinna felags áhugamál.

Í virki sínum skal felagið skipa fyri felags menning í vinnugreinini, bæði í virkjunum, og av teimum karmum virkað verður undir. Millum limirnar skal felagið stuðla undir samskipti og førleikamenning, og úteftir virka sum felags mál gagn mótvegis myndugleikum, stovnum og aðrari vinnu, herundir:

- Menna og ávirka útbúgvingarskipanina fyri handilsvinnuna
- Betra um rekrutering av arbeiðsmegi til vinnugreinina
- Menna handilsvinnu gjøgnum kunning og skeið
- Greina og vísa á týðningin av handilsvinnuni
- Ávirka og menna karmarnar fyri at reka handilsvinnu
- Hoyring av lóggávu

¹iløt, sum eru áløgd pant sbrt. kunngerð. Í kunngerð og lóg eru nevndu heitini einnýtsluiløt og endurfyllingariløt. Hesi heiti verða í loysnini hjá Handilsvinnufelagnum løgd saman í eitt orð, nevniliga endurnýtsluiløt. Sí annars ll. nr. 47 frá 15. mai 2007, §§ 1 og 2 fyri nærri lýsing av heitunum í lógartekstinum.



2. HVÍ EINA FELAGS PANTSKIPAN?

Mangan verður sagt, at neyð lærir nakna kvinnu at spinna. Í gomlum døgum komst tú ikki langt, um tú ikki dugdi kynstrið at endurnýta. Klæði gingu í arv, vórðu seymað um, tilfar var endurnýtt í húsabygging og forfjónað tilfar var umskapað til kassabilar og aðrar góðar lutir. Dømini eru mong, men tað er greitt, at vit spara, tá ið vit endurnýta. Vit spara orku og ráevni og royna at fáa sum mest burtur úr tí tilfeingi, vit hava, og fara væl um okkara umhvørvi.

Tað er gløgt at vísa skynsemi, eisini hóast vit í dag hava góðar tíðir og líða onga neyð. Umhvørvisdálking og veðurlagsbroytingar eru í dag veruligir trupulleikar, sum allir partar í samfelagnum mugu taka atlit til. Í Føroyum liva vit nær náttúruni og í stóran mun av náttúruni, so hóast Føroyar eru eitt pinkuland í heimshøpi, ger alt mun. Eisini ein smidlig føroysk pantskipan.

Sølan av eingangsíløtum er vaksandi í Føroyum sum aðrastaðni, og vøruúrvalið gerst størri og størri. Vaksandi framleiðslan herðir trýstið á umhvørvið, og neyðugt er við endurnýtsluskipanum at verja umhvørvi og náttúru. Í Føroyum hava vit havt pant á endurnýtsluíløtum síðani 2007, og vit hava eitt afturberingarprosent, sum næstan er á sama høgða støði sum í Danmark.

Tó er nøgdsemið ikki við pantskipanina í Føroyum. Misnøgd er millum brúkarar um at skula ferðast úr einum handli í annan fyrri at sleppa av við sínar fløskur. Fyri handlarnar er sundurskiljingaruppgávan óneyðuga tíðarkrevjandi og flækjaslig, og innflytarar og framleiðarar koyra allir eftir hvør sínari skipan og heinta síni ílæt hvør í sínum lagi við hvør sínum flutningsbili.

Handilsvinnufelagið hevur tí sett sær sum uppgávu at gera eina einkla og smidliga pantskipan, sum er sergjørd til føroysk viðurskifti, og sum setur brúkaran og harvið eisini umhvørvið í fremstu røð.

3. MANNAGONGDIR OG FYRIVARNI

Nógv áhugamál eru í málinum og torført er at koma fram til eina loysn, ið hóvar øllum pørtum eins væl. Handilsvinnufelagið setti sjøtul á

uppgávuna longu í 2012, støðgur kom síðani málið í 2013. Í desember 2015 var semja um at taka málið uppaftur. Hetta varð gjørt av egnum áðum, tí hildið var ikki at verandi skipan er nútíðarhóskandi. Síðani hevur málið verið javnan umrøtt í miðlunum, eins og fyrispurningar hava verið um málið í Løgtinginum.

Mannagongdin hevur verið at byggja víðari á uppskotið frá 2013. Felagsfundir hava verið hildnir við innflytarar og framleiðarar frá byrjan í 2015, bæði viðvíkjandi íverksetan av verkætlanini og síðani ávegis kunningarfundir. Somuleiðis hava dýpdarsamrøður verið við somu partar, og endaliga uppskotið hevur eisini verið til viðmerkingar hjá teimum. Uppskotið hevur harumframt verið viðgjørt á limafundi í Handilsvinnufelagnum.

Harumframt hava samrøður verið við innsavningarstøðir, flutningsfyrirtekur, Kommunufelagið, Umhvørvisstovuna eins og kunningarfundur hevur verið fyri Heilsu- og Innlendismálaráðnum.

3.1. Danskir myndugleikar

Ein fortreyt, fyri at fyriliggjandi uppskot kann setast í verk, er, at føroyskir myndugleikar gera avtalu við danskir myndugleikar, um at føroyska pantskipanin verður góðtíkin í Danmark, soleiðis at føroyskir innflytarar ikki skulu rinda pant í tveimum londum, tá føroyskt pant verður lagt á vøruna í Føroyum.

4. GRUNDFELAGIÐ FYRI PANTSKIPANINI

4.1 Sett mál

Málið er, at nýggja skipanin skal veita eina skynsama útbýting og afturbering av endurnýtsluiløtum við hesum umhvørvismálum fyri eyga:

- Fáa so nógv endurnýtsluiløt innaftur sum gjørligt
- Tað skal vera lætt at sleppa av við endurnýtsluiløtini

Innsavningin av endurnýtsluiløtum gevur í dag sítt íkast til at skapa ein rúmligan arbeiðsmarknað, har rúm er fyri øllum, og hildið fer at verða fram eftir sama leisti í framtíðini. Við nýggju pantskipanini arbeiða vit fyri eini felags sök og taka felags tøk við skynsemi og samfelagsanda fremst í huga.

Skipað verður fyri, at ein góðgerðarpulja verður sett á stovn, eins og ein árlig heiðursløn verður handað til umhvørvisvinarligt endamál.

Tað verður mett týðningarmikið, at pantskipanin verður sjónlig í samfelagnum og eggjar fólkið til at hugsa um umhvørvið. Málið er, at umhvørvisliga tilvitanin millum fólk fer at økjast, so hvørt sum skipanin festir røtur í samfelagnum.

4.2 Hvat er galdandi?

Pantekið í Føroyum er skipað við:

- Løgtingslóg um ílæt til øl, mineralvatn og lidnar leskidrykkir, sum seinast broytt við løgtingslóg nr. 47 frá 15. mai 2007
- Kunngerð um ílæt, úrdráttir og pant, sum broytt við kunngerð nr. 39 frá 16. mai 2011

Í lógini stendur millum annað, at øll, sum framleiða, innflyta ella selja ílæt, sum eru áløgð pant, skulu taka ímóti tómun ílætum av tí slagi, ið tey selja. Harafturat stendur, at til ber at samskipa og samstarva við annan part um umsitingina av panti, innsavning og avhendan av tómun ílætum.


Sambært kunngerðini skulu ílæt til øl, mineralvatn og lidnar leskidrykkir, sum eru gjørd úr glasi, plasti og metalli, áleggjast pant. Pantið er soljóðandi:

- 1) Kr. 2,00 við MVG fyri endurfyllingarílæt, sum rúma 0,5 litrum ella minni.
- 2) Kr. 4,00 við MVG fyri endurfyllingarílæt, sum rúma meira enn 0,5 litrum.
- 3) Kr. 2,00 við MVG fyri einnýtsluílæt, sum rúma 0,5 litrum ella minni.
- 4) Kr. 4,00 við MVG fyri einnýtsluílæt, sum rúma meira enn 0,5 litrum.

Í kunngerðini stendur somuleiðis, at pant kann verða kravt og latið í sambandi við proviantering til toll- og avgjaldsfría nýtslu og sølu. Verður pant í hesum føri kravt og latið, skal tað verða eftir somu mannagongd, sum nevnd er omanfyri.

Sambært lóggávuni er pant ikki álagt vín- og brennivínsílæt, hóast hetta verður framt í Føroyum í lètuni.

Gongdin í söluni av einnýtsluiløtum í Føroyum



Søla av einnýtsluiløtum í Føroyum, 2008–2016

	Metall	Plast	Glas	Íalt
2008	1.129.975	815.342	634.408	2.170.725
2009	1.351.546	2.228.340	83.192	3.663.078
2010	2.015.415	2.711.466	178.947	4.905.828
2011	2.378.576	3.873.518	317.628	6.569.722
2012	3.404.886	3.841.983	361.437	7.608.306
2013	3.326.284	3.726.234	345.588	7.398.106
2014	4.059.780	5.041.751	206.225	9.307.756
2015	4.251.509	4.288.974	187.699	8.728.182
2016	4.303.047	4.583.133	254.626	9.140.806

Kelda: Umhvørvisstovan

Vit síggja samstundis, at afturberingarprosentið gerst hægri og hægri. Í 2016 lá tað á heili 89% í mun til 70% í 2010, so gongdin hevur verið framúr góð.

Retur %	2008	2009	2010	2011	2012	2013	2014	2015	2016
Metal	68	75	68	81	75	87	87	89	94
Glas	38	57	28	72	85	88	118	94	84
Plast	29	63	74	79	79	79	85	93	84
Íalt	53	67	70	80	78	83	87	91	89

Kelda: Umhvørvisstovan


4.3 Støðan í dag

Tøl frá Umhvørvisstovuni vísa, at á leið níggu milliúnir eindir fara í umfar um árið. Tá eru fløskur, ið verða vaskaðar, fløskur frá Tax Free og fløskur frá skipum ikki taldar uppí.

5. LOYSNIN

5.1 Alment um loysnina

Uppskotið hjá Handilsvinnufelagnum er grundað á, at neyðugt er samskipa fyrisitingina av pantinum í eitt felag við skynsamum rakstri borgara, samfelagi og umhvørvi at gagni. Nýggja pantskipanin verður nevnd Panta, og hon skal tryggja, at brúkarar sleppa av við øll síni endurnýtsluílet á einum stað. Harafturat hevur tað týðning, at endurnýtsluílet verða sædd sum handilsvøra, og at tað skal loysa seg hjá handlunum at taka ímóti endurnýtsluíletum. Panta skal tryggja lágar prísir til brúkaran, og verður virksemd tí regluliga tillagað.



5.2 Brúkarin

Í nýggju skipanini verður brúkarin settur í fremstu røð. Brúkarin fer ikki at ivast í, hvar endurnýtsluíletini kunnu latast inn, og sannlíkindini at fáa øll íletini innaftur verða munandi størri. Fólk verða væntandi meira tilvitað um pant, tá ið ein føroysk pantskipan fer at virka, sum tekur støði í føroyska brúkaranum.



5.3 Handlarnir

Kundin letur endurnýtsluíðtini inn á stöðunum kring landið. Akkurát sum vanligt. Flestu handlar fáa sær sjálvsölur. Handlarnir savna endurnýtsluíðtini í posar frá Panta, sum eru merktir til handilin. Posarnir verða síðani heintaðir í mun til innsavningina hjá einstaka handlinum. Alt í alt verður tað lættari og meira ómakaleyst hjá handlunum.

Í dag verður í mongum førum givin ein móttøkusamsýning til handlarnar, og ætlanin er at varðveita hesa mannagongd. Móttøkusamsýningin frá Panta endurspeglar ta tænastru, handilin veitir, í mun til tær íløgur, ið eru gjørdar í sjálvsölur.

Møguleiki skal tó verða fyri, at sölustað kann søkja Panta um at verða undantikið at taka ímóti, um so er, at tað kann grundgeva fyri serligum umstøðum.

Serligar umstøður kunnu verða, at fleiri í økinum taka ímóti, og at innlatingarstøð tí ikki tróta borgaranum.

Teir handlar, sum taka í móti øllum endurnýtsluíløtum, taka eisini ílæt inn sambært kunngerð um ílæt, úrdráttir og pant, men sum ikki eru áløgd pant. Panta tekur sær av at burturbeina hesi ílæt.

5.4 Avheintanin

Panta útveitir meginpartin av sínum virksemi og ger tí avtalu við flutningsveitara um at heinta posarnar eftir einari fastari skipan. Tað verður mett, at henda loysnin verður ikki dýrari at reka enn núverandi loysn, har allir veitararar koyra hvør í sínum lagi eftir sínum íløtum.

Innheintanin hjá Panta skal verða so skynsom sum møguligt. Umhvørvisatlit eiga at víga tungt, og tøkur kapasitetur eigur tí at verða nýttur í so stóran mun sum gjørligt.

5.5 Móttøkustøðin

Endurnýtsluíløtini verða latin til eina skikkaða innsavningarstøð, sum hevur sjálva móttøkustøðina. Støðin ger neyðugu íløgurnar, og Panta rindar tænastráð til innsavningarstøðina. Tann parturin av íløtum, sum skal vaskast, verður fluttur til tey, sum vaska.

5.6 Tøkniliga skipanin

Skipanin skrásetir sjálv alt, sum kemur inn og avroknar beinleiðis við Panta. Møguligt verður framhaldandi at taka ímóti endurnýtsluíløtum uttan at hava sjálvsølu.

6. SKIPAN AV P/F PANTA

P/F Panta verður skipað sum vanligt partafelag við einkarrætti til at taka sær av pantskipanini í Føroyum. Myndugleikarnir gera avtalu við Panta um einkarrættin, sum verður lýst í kunngerð.

Innflytarar og framleiðarar tekna partapeningin og hefta fyri felagið. Umsiting, rakstur og tænastrá verður alt útveitt í so stóran mun sum gjørligt.

Brúkarin fer ikki at merkja broytingina á neiligan hátt, tí hann rindar og fær aftur sama lógarásetta pant sum áður og verður í eini betri støðu, tí pantskipanin verður betur samskipað.

Í avtaluni millum Panta og myndugleikarnir kann verða tilskilað, at myndugleikarnir hava eftirlit við felagnum, soleiðis at útreiðslurnar verða hildnar á so lágum støði sum gjørligt, m.a. við regluligum útboði, lítlari umsiting og altíð at tryggja fyrimunir fyri kundan.

Til dømis viðvíkjandi:

- Innsavning
- Skráseting
- Yvirskotspanti

7. LØGFRØÐI OG FÍGGING

7.1 Fígging

Tað er greitt, at ávísir byrjanarkostnaðir verða, og at fígging skal til, fyri at Panta kann fara til verka.

Inntøkurnar skulu koma frá tveimum keldum:

- Eitt eingangsgjald verður kravt, tá eitt nýtt ílát skal lesast inn í skipanina
- Við sølu rinda innflytarar/framleiðarar eitt gjald til Panta innan fyri eina avtalaða gjaldsfreist

Hetta gjaldið skal svara fyri kostnaðin fyri innheintan, móttøkusamsýningar til handlarnar, telduskipanir, tænaðstugjald til móttøkustøð og starvsfólk. Innflytarar og framleiðarar stilla eina bankatrygd, sum svarar til teirra árliku sølu í meðal. Panta rindar fyri kostnaðin av at hava eina bankatrygd. Pantið sjálvt verður eisini rinda við sølu og innan fyri eina avtalaða gjaldsfreist.

Brúkararnir fáa pantið aftur frá Panta gjøgnum ymsu móttøkustøðini, og móttøkustøðini móttaka eina móttøkusamsýning frá Panta.

Panta útveitir meginpartin av sínum virksemd, og av tí at Panta skal tryggja lágur prísir til brúkaran, verður virksemd regluliga tillagað.

Pant, ið ikki verður útgoldið, verður nýtt til eina framhaldandi útbygging av pantskipanini, í fígginigini av virkseminum í Panta, til nýmenning á umhvørvisøkinum og til vælgerandi endamál.

7.2 Løgfrøði

Sum nevnt, er neyðugt, at avtala verður gjørd millum landið og P/f Panta um einkarrætt til pantskipanina í Føroyum. Hesa avtalu má Innlendismálaráðið lýsa í kunngerð.

Harafturat verður mælt til, at pantið verður stillað eins, uttan mun til hvørja stødd ílótini hava, til dømis kr. 2,- . Hetta fer at lætta um umsitingina og sundurskiljingina.

Broyting má gerast í lógini um ílöt til øl, mineralvatn og lidnar leskidrykkir, har kravið, um at allir handlar skulu taka ímóti teim ílötum, sum teir selja, skal takast burtur. Hetta kemst av, at avtalan við Panta víðkar reglugerðina til, at handlar fara at taka ímóti øllum ílötum, sum verða seld í føroysku pantskipanini. Møguleiki skal tó verða at søkja Panta um undantaksloyvi í økjum, har borgarin hevur nóg mikið av innlatingarstøðum at velja í.

Pant eigur harafturat at verða lagt á endurnýtsluílöt, sum verða keypt í Tax Free ávegis til Føroyar, og sum tískil koma í umferð í Føroyum.

8. LANGTÍÐAR MÁL

Av tí at talan er um eina heilt nýggja skipan, verður væntað, at rúm má verða fyri, at tillagingar verða gjørdar fyrstu tíðina, men hetta verður væntandi ikki nakað brúkarin fer at leggja merki til.

Harumframt er tað neyðugt, at skipanin er smidlig og hevur møguleika fyri at fylgja við tíðini. Bæði viðvíkjandi eftirspurninginum hjá brúkaranum men eisini tækniliga framburðinum. Panta má til allar tíðir vera viðkomandi, um settu málini skulu røkkast.

Uppskotið, sum her fyriliggur, er fyrsta stig at fáa P/f Panta sett á stovn og til verka. Uppskotið leggur upp til at samskipa núverandi innsavning í eitt felag, men um hugt verður longur fram, verður miðað



eftir at hava størri móttøkustøðir kring alt landið, sum taka ímóti øllum endurnýtsluiløtum, møguliga nærhendis brennistøðum ella líknandi. Málið hjá Panta er at vera har brúkarin er, og mett verður, at brúkarin eisini ynskir at sleppa av síni endurnýtsluiløt, har annað endurnýtslutilfar verður latið inn í sambandi við rudding og burturbeining.

9. ENDALIGAR VIÐMERKINGAR

9.1 Danskir myndugleikar

Sum áður nevnt, er ein avtala við danskir myndugleikar ein fortreyt fyri, at uppskotið um P/f Panta verður sett í verk. Føroyskir myndugleikar eiga tískil beinanvegin at fara undir samráðingar við danska statin og um at gera avtalu sum staðfestir, at danir viðurkenna P/f Panta sum føroyska pantskipan, soleiðis at neyðugt er ikki at rinda pant í tveimum pantskipanum.

9.2 Gildiskoma

Mælt verður til, at nýggja pantskipanin við P/f Panta verður sett í gildi 1. januar 2019. Tíð má setast av til at fáa eina avtalu í lag við donsku myndugleikarnir, sum skal viðurkenna føroysku skipanina. Eisini skal avtala gerast millum føroyskar myndugleikar og P/f Panta um einkarrættan til pantskipanina. Tá ið avtalan við danir er komin í lag, kann P/f Panta verða sett á stovn, og fyrireikingarnar upp á virksemd byrja. Ein stórir partur av virkseminum skal veitast út, og hetta skal fyrireikast.

9.3 Næsta stig

Handilsvinnufelagið mælir til, at Heilsu- og Innlendismálaráðið setur saman ein arbeðsbólk, sum syrgir fyri, at karmarnir kring nýggju pantskipanina fáast upp á pláss, soleiðis at P/f Panta kann setast á stovn. Mælt verður til, at arbeðsbólkurin verður settur saman við einum umboði úr Innlendismálaráðnum, einum úr Vinnumálaráðnum og tveimum umboðum úr Handilsvinnufelagnum.

